


Bólkur D ♦ Russland



Hollendskt lyfti í Russlandi

Eftir at Dick Advocaat leiddi Zenit Skt. Petersburg til UEFA-Cup-gull, er russiska vónin nú, at landsmaður hansara skal føra landsliðið aftur á tindarnar

RUSSLAND

Jákup Mørk
jakup@sosialurin.fo

Tá jarntjaldið fall, hevði hetta eisini sína avgjördu ávirkan á ítróttarligu úrslitini hjá Sovjetsamveldinum. Russland, sum tjóðin nú aftur æt, minkaði í stórum, so hvørt sum ymsu lýðveldini tóku fullveldi, og eins og í so nógvum øðrum viðurskiftum, so varð Russland bráðliga ikki longur at rokna sum nakað veruligt stórveldi. Ikki minst hevði gamla Sovjetsamveldið havt síni stóru orð at siga í EM-høpi, har teir vunnu gull í fyrstu royndini í 1960. Síðani gjørdist talan í trimum førum um silvurmerki – tað seinasta í 1988. Síðani múrurin fall hevur Russland triggjar ferðir verið í EM-endaspælinum, men enn er ikki

eydnast landinum at vinna seg víðari úr bólkaspælinum.

Kemur altíð víðari

Og fyrst og fremst er tað hendan siðvenjan, sum Guus Hiddink skal broyta. Hollendski strategurin er kendur fyri at vera serstakliga væl fyrireikaður, líkamikið hvør uppgávan er. Og avrikini hava eisini verið framúr. Við Suðurkorea gjørdist hann nummar fyra í HM-endaspælinum í 2002, og fyra ár seinni leiddi hann Australia víðari úr bólkaspælinum, áðrenn liðið í fjórðingsfinaluni tapti móti komandi heimsmeistarunum úr Italia. Enntá eftir eitt sera ivasamt brotsspark.

Tí var úrslitalistin í lagi, tá russiska fótbóltssambandið setti Hiddink í sessin, og við at spæla seg fram um Ongland í undankappingini staðfesti Hiddink eisini sína støðu. Eisini hóast hetta kravdi kroatiska hjálp í seinasta dystinum.


Og so kundi verið lagt afturat, at hollendskir venjarar í lýtuni hava serstakliga høgán status í Russlandi. Dick Advocaat, sum fyri stuttum leiddi Zenit Skt. Petersburg til gull í UEFA-Cup kappingini, er nevnliga eisini hollendingur. Og Hiddink hevur alment sagt, at hansara dreymur er, at hann verður boðin á skrivstovuna hjá Putin, tá EM-gullið er komið til hólðar.

Vanta royndir

Skal dreymurin renna út, so skal alt tó rigga hjá russunum. Ikki minst eyðkenda og skjóttgangandi álopsspælið, sum ukrainska Dynamo Kiev gjørdi til vørumerki undir Lobanovsky, og sum Petersburg til tíðir sýndi í UEFA-Cup kappingini.

Spurningurin er tó, um liðið í nóg stóran mun megnar at standa móti mentala trýstinum, tá veruligur spenningur kemur í dystirnar. Við tapinum í Ísrael í undankappingini vísti Ísrael, at hetta ikki altíð er so lætt, og hóast góðu fótbóltsevniini, so er talan í stóran mun um ein hampuliga óroyndan hóp, har eingin spælari enn hevur rundað teir 50 landsdystirnar. Og í so máta var tað meira enn bara merkisvert, at Hiddink ikki Aleskandr Kerzhakov úr Sevilla á listanum, tá EM-hópurin varð kunngjørdur.

Hinvegin eru framvegis vandamiklir harrar á liðnum. Og raka Arshavin, Sychev og aðrir dagin, kunnu teir volda meira enn bara lítlar trupulleikar hjá flestu mótstøðuverjunum.



Hollendski Guus Hiddink er fyrsti vesturlendingurin, sum hevur ábyrgd av russiska fótbóltslandsliðnum

Mynd: Polfoto/AP

Russland

- 1 Igor Akinfeev
- 2 Vasili Berezutski
- 3 Renat Yanbaev
- 4 Sergei Ignashevich
- 5 Aleksei Berezutski
- 6 Roman Adamov
- 7 Dmitri Torbinskiy
- 8 Denis Kolodin
- 9 Ivan Saenko
- 10 Andrei Arshavin
- 11 Sergei Semak
- 12 Vladimir Gabulov
- 13 Pavel Pogrebnyak
- 14 Roman Shirokov
- 15 Diniyar Bilyaletdinov
- 16 Vyacheslav Malafeev
- 17 Konstantin Zyrianov
- 18 Yuri Zhirkov
- 19 Roman Pavlyuchenko
- 20 Igor Semshov
- 21 Dmitri Sychev
- 22 Aleksandr Anyukov
- 23 Vladimir Bystrov

Venjari: Guus Hiddink